

இயேசு மக்களை ஞானஸ்நானத்திற்கு வழிநடத்தினார்

யோவானைப் பார்க்கிலும் இயேசு அநேகம் பேரைச் சீஷராக்கி ஞானஸ்நானம் கொடுக்கிறாரென்று பரிசேயர் கேள்விப்பட்டார்கள் ... இயேசு தாமே ஞானஸ்நானங் கொடுக்கவில்லை, அவருடைய சீஷர்கள் கொடுத்தார்கள் (யோவா. 4:1, 3).

இயேசு தம்முடைய ஊழியத்தைத் தொடங்கிய பொழுது, காலம் நிறைவேறிற்று (மேசியாவைப் பற்றியும் இராஜ்யத்தைப் பற்றியுமான தீர்க்கதரிசனங்களைத் தேவன் நிறைவேற்றக் காலம் வந்திருந்தது என்று அர்த்தப்படும்; மாற். 1:14, 15) என்பதை அவர் விளக்கப்படுத்தினார். அவர் மக்களிடம், “மனந்திரும்புங்கள், பரலோக ராஜ்யம் சமீபத்திருக்கிறது” என்று கூறினார் (மத். 3:1, 2; 4:17). யோவானின் ஊழியத்தைக் கவிந்து கொண்ட அவருடைய ஊழியத்தின் மூலம் பலர் பதில்செயல் செய்து ஞானஸ்நானப் படுத்தப்பட்டனர் (யோவா. 3:22; 4:1).

இயேசு மக்களை ஏன் ஞானஸ்நானத்திற்கு வழி நடத்தினார் என்பது பற்றிய முழு விபரமும் வேத வசனங்களில் தரப்படவில்லை; இருப்பினும், யோவானின் ஞானஸ்நானத்தின் நோக்கத்தைப் பற்றிய போதுமான தகவல் தரப்பட்டுள்ளது. அவர்களின் ஊழியங்களை ஒப்பிடுவதினால், இயேசு போதித்த ஞானஸ்நானமானது யோவான் போதித்த ஞானஸ்நானத்திலிருந்து மாறுபடுவதில்லை என்று நாம் தெளிவான நம்பிக்கைக்குரிய ஒரு முடிவைப் பெற இயலும்.

அதே செய்தி

மத். 3:2 மற்றும் லூக். 3:3 ஆகிய சவிசேஷ விபரங்களை சேர்த்துப் பார்க்கும்போது, யோவான் பாவமன்னிப்புக்கென்று மனந்திரும்புதலுக்கேற்ற ஞானஸ்நானத்தையும் அத்துடன் கூடுதலாக பரலோக ராஜ்யம் சமீபத்திருக்கிறது என்பதையும் பிரசங்கித்தார் என்ற முடிவைப் பெற இயலும். ஆகையால் ஞானஸ்நானப் படுத்தப்படும்படி பதில்செயல் செய்தவர்கள் தங்கள் பாவங்கள் மன்னிக்கப்படுவதற்காக மனந்திரும்பி ஞானஸ்நானம் பெற்றனர்.

யோவானின் செய்திக்குப் பதில்செயல் செய்தவர்களும், இயேசுவின் இராஜ்யத்தைப் பற்றிய செய்திக்குப் பதில்செயல் செய்தவர்களும் ஞானஸ்நானம் பெற்றதால், அவர்கள் ஒரே விதமான செய்திக்கே பதில்செயல் செய்திருக்க வேண்டும். யோவான் மனந்திரும்புதல் பற்றிப் பிரசங்கித்தார், இயேசுவும் அதையே பிரசங்கித்தார். யோவான் வரவிருந்த இராஜ்யத்திற்கு (மக்களைத்) தயார் செய்தார், இயேசுவும் அதையே செய்தார். யோவான் பாவமன்னிப்புக்கென்று மனந்திரும்புதலுக்கேற்ற ஞானஸ்நானத்தைப் பிரசங்கித்தார்; இருப்பினும், ஞானஸ்நானம் மற்றும் பாவமன்னிப்பு பற்றிய இயேசுவின் பிரசங்கித்தல் குறித்துத் தகவல் தரப்படவில்லை. யோவானும் இயேசுவும் மக்களை ஞானஸ்நானத்திற்கு வழி நடத்தினர். இயேசுவும் யோவானும் போதித்தவை மற்ற அம்சங்களில் இணையாக இருந்தனவென்றால், இராஜ்யம் சமீபித்திருந்ததால் அவர்கள் பாவமன்னிப்புக்கென்று ஞானஸ்நானம் பெறுதல் என்ற அதே செய்தியைப் பிரசங்கித்தனர் என்ற கருத்து தொடருமல்லவா?

யோவானும் இயேசுவும் பிரசங்கித்த பரலோக ராஜ்யம் அல்லது தேவனுடைய ராஜ்யம் (மத். 4:17; மாற். 1:15) என்பது ஒரு நீதியுள்ள அரசாக இருக்க வேண்டியதாயிற்று (ரோமர் 14:17). அது மனந்திரும்புதல் அதாவது வாழ்வில் மாற்றம், பாவமன்னிப்பு மற்றும் அதற்குள் பிரவேசிப்பவர்களுக்கு ஒரு புதிய ஜீவன் (அப். 26:18; கொலோ. 1:13) ஆகியவற்றைக் கேட்டுக் கொள்வதாயிருக்கும். மக்கள் மனந்திரும்பி ஞானஸ்நானம் பெற வேண்டும் என்று கேட்டுக் கொண்டதன் மூலம் யோவானும் இயேசுவும், வரப் போகிற இராஜ்யத்தில் மக்களுக்குப் பிரவேசத்தைக் கொடுக்கும் புதிய பிறப்பிற்காக அவர்களை ஆயத்தம் செய்து கொண்டிருந்தனர் (யோவா. 3:5). அவர்களின் இலக்குகளும், அவர்கள் பெற்றுக் கொண்ட பதில்செயலும் ஒரே வகையாய் இருக்குமளவுக்கு, அவர்கள் ஒரே விதமான செய்தியைப் பிரசங்கித்தனர் என்ற முடிவும் கூட ஆரோக்கியமானதாகவே (சரியானதாகவே) காணப்படுகின்றது.

அதே நோக்கம்

இயேசு தம்முடைய செய்தியிலும் ஞானஸ்நானம் கொடுத்தலிலும் யோவானுடையதிலிருந்து மாறுபட்ட ஒரு நோக்கமொன்றைக் கொண்டிருந்திருப்பாரா? இயேசு பயணம் செய்துகொண்டிருக்கையில், தாம் தேவனுடைய குமாரனாகிய மேசியா என்று மக்கள் அறிக்கையிட்ட பொழுது அதை ஒத்துக் கொண்டாலும் (மத். 16:16, 17; யோவா. 4:25, 26; லூக். 22:67-70) இந்த சத்தியத்தை அவர் தாமே அறிவித்துக் கொண்டிருந்த தில்லை. அவர் இதை ஒருவருக்கும் சொல்லக் கூடாதென்றுதான் புத்தி கூறினார் (மத். 16:20). யோவானின் ஞானஸ்நானத்தைப் போலவே இவருடைய ஞானஸ்நானமும் வரவிருந்த மேசியாவின்மேல் உள்ள விசுவாசத்தின் அடிப்படையில் அமைந்திருந்ததே தவிர, இயேசு தேவனுடைய குமாரனாகிய மேசியா என்ற விசுவாசத்தின் அடிப்படையில் அமைந்திருந்ததில்லை.

யோவானாலும் இயேசுவாலும் ஞானஸ்நானம் பெற்றவர்கள் அவர்களுடைய சீஷர்களாயினர் (யோவா. 4:1). அவர்களால் அந்த சீஷர்கள் போதிக்கப்பட்டனர், அவர்களின் செய்தியை ஆதரிப்பவர்களாயினர், அவர்களைப் பின்பற்றுபவர்களாயினர். மேசியாவை ஏற்றுக் கொள்ளவும் அவரது இராஜ்யத்திற்குள் பிரவேசிக்கவும் தயாராக இருந்தனர்.

இயேசுவின் வெற்றி

சிலர், இயேசுவல்ல ஆனால் யோவான் மட்டுமே மக்களைத் தண்ணீர் ஞானஸ்நானம் பெறும்படி இணங்கச் செய்தார் என்று நினைத்தனர், ஆனால் ஞானஸ்நானம் பெறும்படி மக்களை இணங்கச் செய்வதில் இயேசு மிகவும் வெற்றி நிறைந்தவராய் இருந்தார். பரிசேயர்கள், யோவானைக் காட்டிலும் இயேசு அதிகமான மக்களுக்கு ஞானஸ்நானம் கொடுத்துச் சீஷராக்கினார் என்று அறிக்கைகளைப் பெற்றிருந்தனர் (யோவா. 4:1). இது உண்மையாகவோ அல்லது உண்மையற்றதாகவோ எப்படியிருப்பினும், இயேசு திரளான மக்களை ஞானஸ்நானத்திற்கு வழி நடத்தினார் என்றே நாம் முடிவு செய்ய வேண்டும்.

இயேசுவுக்கு ஞானஸ்நானத்தின் முக்கியத்துவம்

இயேசு தாமே ஞானஸ்நானம் கொடுத்ததில்லை என்ற உண்மையானது அவர் ஞானஸ்நானத்தின் மேல் வைத்திருந்த முக்கியத்துவத்தை குறைத்து விடுவதில்லை. அவர் பலரை ஞானஸ்நானம் பெறும்படி இணங்கச் செய்திருந்தார் (யோவா. 4:1) இது இயேசு மக்களை ஞானஸ்நானம் பெறுவதற்கு வற்புறுத்தியதன் ஒரு சுட்டிக்காட்டுதல் ஆகும். இயேசு அவ்வாறு ஊக்கப்படுத்தியிருக்காவிட்டால், அவர்கள் ஏன் ஞானஸ்நானம் பெறும்படி வந்திருக்க வேண்டும்?

“மனத்திரும்புதலுக்கென்று நான் ஜலத்தினால் உங்களுக்கு ஞானஸ்நானம் கொடுக்கிறேன்; எனக்குப் பின்வருகிறவரோ என்னிலும் வல்லவராயிருக்கிறார் ... அவர் பரிசுத்த ஆவியினாலும் அக்கினியினாலும் உங்களுக்கு ஞானஸ்நானம் கொடுப்பார்” (மத். 3:11) என்ற யோவானின் கூற்றைச் சிலர், இயேசு தண்ணீர் ஞானஸ்நானத்திற்கு சிறிதளவே முக்கியத்துவம் கொடுப்பார் அல்லது புதிய உடன்படிக்கையின் கீழ் அது முக்கியத்துவமற்ற இடத்திற்குக் கீழே தள்ளப்படும் என்று யோவான் போதித்ததாக அர்த்தப்படுத்துவதாக எடுத்துக் கொண்டுள்ளனர். தண்ணீர் ஞானஸ்நானம் முக்கியத்துவமற்றதென்று போதிக்க யோவான் முயற்சி செய்ததில்லை. மாறாக, அவர் தமக்குப் பின்வருகிறவருடைய மாபெரும் தன்மையை வலியுறுத்த நாடினார். யோவான் செய்ய முடியாதிருந்ததை அவர் செய்ய வல்லவராயிருப்பார்: பரிசுத்த ஆவியிலும் அக்கினியிலும் மூழ்கடித்தல். ஸ்திரீகளிடத்திலே பிறந்தவர்களிலேயே பெரியவரான யோவான் (மத். 11:11) அவரது மிதியடிகளைச் சுமக்கக் கூடப் பாத்திரராயிருந்ததில்லையென்றால், அவருக்குப் பின் வருகிறவர் அவரைக்

காட்டிலும் பெரியவராய்த் தானே இருக்க வேண்டும்.

தண்ணீர் ஞானஸ்நானத்தை இயேசு அற்பமாகக் கருதியிருந்தால், அவர் தண்ணீர் ஞானஸ்நானத்திற்குத் தம்மை கீழ்ப் படுத்தியிருக்க மாட்டாரே, அது தேவனிடத்திலிருந்து வந்த அறிவுறுத்தல் என்று நம்பியிருக்க மாட்டாரே (லூக். 20:1-8), தண்ணீர் ஞானஸ்நானத்தை மறுத்தவர்கள்/ புறக்கணித்தவர்கள் தங்களுக்குக் கேடுண்டாகத் தக்கதாக தேவனுடைய ஆலோசனையைப் புறக்கணித்ததாக உரிமைகோரியிருக்க மாட்டாரே (லூக். 7:30), அல்லது அவ்வளவு அதிகமான மக்களை ஞானஸ்நானம் பெற இணங்கச் செய்திருக்க மாட்டாரே (யோவா. 4:1). யோவான் தண்ணீர் ஞானஸ்நானம் கொடுக்கும்படி அனுப்பப்பட்டிருந்தால், அவரிலும் பெரியவர் கூட மக்களை ஞானஸ்நானம் பெறும்படித்தான் வழி நடத்தியிருந்தால், நிச்சயமாக தேவன் தண்ணீர் ஞானஸ்நானத்தின் மீதே முக்கியத்துவத்தை வைத்திருக்க வேண்டும்.

மனந்திரும்புதலும் நியாயப்பிரமாணமும்

மனந்திரும்புதல் பற்றி யோவானும் இயேசுவும் போதித்தனர் என்ற உண்மையானது (மத். 3:8; 4:17) அவர்கள் போதித்த ஞானஸ்நானத்துடன் மனந்திரும்புதல் இணைந்திருந்தது என்று சுட்டிக்காட்டுகின்றது. புதிய உடன்படிக்கையானது இன்னும் இயேசுவின் இரத்தத்தினால் அர்ப்பணிக்கப்படாதிருந்தது (எபி. 9:16, 17), மற்றும் பழைய உடன்படிக்கை இன்னமும் அமுலில் இருந்தது. ஆகையால், மனந்திரும்புதல் என்பது யோவான் மற்றும் இயேசு ஆகிய இவ்விருவரின் மூலம் மனமாற்றம் பெற்றவர்கள் அவர்கள் கீழ்ப்பட்டு வாழ்ந்திருந்த உடன்படிக்கையான சீனாய் மலையில் மோசேக்குக் கொடுக்கப்பட்ட பழைய உடன்படிக்கைக்கு அதிகம் தீர்மானமுள்ளவர்களாய் வாழும்படியே எதிர்பார்க்கப்பட்டது. அந்த வேளையில் செயல் முறையில் இருந்த தேவனுடைய ஒரே பிரமாணம் அது ஒன்றேயாகும். புதிய உடன்படிக்கை அவ்வேளையில் இன்னமும் அமுலுக்கு வராதிருந்தபடியால், மனந்திரும்புதல் என்பது புதிய உடன்படிக்கையின் நிபந்தனைகளினால் அதிக எச்சரிக்கையுடன் வாழ்தலுக்கு ஒருவர் தன் வாழ்வை மாற்றிக் கொள்ளுதல் என்று அர்த்தப்பட முடியாதிருந்தது (எபி. 9:16, 17).

இயேசு தம்முடைய சொந்த ஊழியத்தின் போது, பிரமாணத்தைக் கடைப்பிடிக்கும்படி யூதர்களுக்கு அறிவுறுத்தினார். பணக்காரராயிருந்த இளம் அதிகாரிக்கு, கட்டளைகளுக்கு கீழ்ப்படி என்று அவர் கூறினார் (மத். 19:17) மற்றும் சுத்தமடைந்திருந்த தொழு நோயாளிகள் தங்களை ஆசாரியர்களுக்குக் காண்பித்து, மோசே கட்டளையிட்டிருந்த காணிக்கையைச் செலுத்த வேண்டியிருந்தது (மத். 8:4). யூதர்கள் பழைய உடன்படிக்கையை வினயமாய்க் கடைப்பிடிக்க வேண்டும் என்றே யோவானும் இயேசுவும் நாடினார்கள். அவர்களால் மனமாற்றம் பெற்றவர்கள், முதல் உடன்படிக்கையில் மோசேயினால் கட்டளை

யிடப்பட்டிருந்த பாவமன்னிப்பிற்கான சமாதான பலிகளை இன்னமும் செலுத்துவது அவசியமாயிருந்தது (லேவி. 4:31). பாவங்களை மன்னிக்கக் கூடாதிருந்த அப்படிப்பட்ட பலிகள் (எபி. 10:1-4) இயேசுவின் மரணத்தின் மூலமாக இரண்டாவது உடன்படிக்கையினால் மாற்றும் பெற்ற போது எடுத்துப் போடப்பட்டன (எபி. 10:9). முதலாம் உடன்படிக்கையின் கீழ் வாழ்ந்தவர்களுக்கு சிலுவையில் இயேசு பெற்ற மரணத்தினால் பாவமன்னிப்பு சாத்தியமாயிற்று (எபி. 9:15; கலா. 4:5).

பழைய பிரமாணத்தின் கீழ் யோவானும் இயேசுவும் போதித்த ஞானஸ்நானமும் மற்றும் பலிகளும் கூட பாவ மன்னிப்பிற்கு இயேசுவின் இரத்தத்தையே சார்ந்திருந்தன. யோவான் மற்றும் இயேசுவால் ஞானஸ்நானம் பெற்றவர்கள் பாவமன்னிப்பைப் பெற்றது போலவே (மாற். 1:4; லூக். 3:3) மிருக பலியை செலுத்தியவர்களும் மன்னிக்கப் பட்டனர் (லேவி. 4:20, 26, 31, 35; 5:10, 13, 16, 18; 6:7; 19:22; எண். 14:19; 15:22-28; சங். 78:38; 32:5; 85:2; 2 சாமு. 12:13). ஆயினும் இப்படிப்பட்ட மன்னிப்பானது இராஜ்யம் இன்னும் வராதிருந்ததால் இராஜ்யத்திற்குள் பிரவேசித்தலை அவர்களுக்குக் கொடுக்கக் கூடாததாக இருந்தது (மத். 4:17; 10:7).

பெந்தெகொஸ்தே நாளன்று பேதுரு பக்தியுள்ள யூதர்களுக்கு, அவர்கள் ஒவ்வொருவரும் மனந்திரும்பி, பாவ மன்னிப்புக்கென்று இயேசு கிறிஸ்துவின் நாமத்தினாலே ஞானஸ்நானம் பெற்றுக் கொள்ள வேண்டுமென்று அறிவுறுத்தினார் (அப். 2:38).

அதிக எண்ணிக்கையிலான மக்களை ஞானஸ்நானப் படுத்துவதில் யோவான் மிகவும் வெற்றி நிறைந்தவராயிருந்தார் (மத். 3:5) - மற்றும் ஒருவேளை இயேசு இன்னும் அதிகம் வெற்றி நிறைந்தவராயிருந்தார் (யோவா. 4:1). ஒவ்வொருவரும் மனந்திரும்பி ஞானஸ்நானம் பெற வேண்டும் என்று பேதுரு கூறுவதைக் கேட்பதற்கு அவர்கள் அங்கு இருந்திருப்பார்கள். அந்த நாளில் ஞானஸ்நானம் பெற்ற மூவாயிரம் பேர் பெரும்பாலும் இந்த மாபெரும் நிகழ்ச்சிக்கு யோவானாலும் இயேசுவாலும் ஆயத்தம் பண்ணப்பட்டவர்களாகவே இருந்திருப்பார்கள். இல்லையென்றால், பேதுருவும் மற்ற அப்போஸ்தலர்களும் மனந்திரும்பி ஞானஸ்நானம் பெற வேண்டும் என்று எந்த மக்களிடம் கூறினார்களோ அவர்கள் வரவிருந்த இராஜ்யத்திற்கு இருவரில் ஒருவராலும் ஆயத்தம் பண்ணப்படவில்லை என்றும் அவர்கள் ஒவ்வொருவரும் பேதுரு கூறியதைச் செய்திருந்தாலும் அது அவ்வாறே இருந்தது என்றும் தான் முடிவு செய்யப்பட வேண்டும்.

இராஜ்யத்தினுள் இருப்பவர்கள் புதிய உடன்படிக்கையின்படியான ஞானஸ்நானத்தைப் பெற்றவர்கள் ஆவர், இது யோவான் மற்றும் இயேசு ஆகியோரின் பிரசங்கித்தலின் போது செயல்பாட்டில் இல்லை. ஆகையால் ஆயத்த ஞானஸ்நானத்தினால் ஞானஸ்நானப் படுத்தப்பட்டவர்கள் தங்களை இராஜ்யத்திற்குள் பிறக்கச் செய்ய இன்னொரு ஞானஸ்நானத்தை எதிர்பார்த்திருந்திருப்பார்கள்.

முடிவுரை

தண்ணீர் ஞானஸ்நானம் என்பது எல்லாமுமாகி விடாது என்றாலும், யோவான் மற்றும் இயேசு ஆகியோரின் சீஷர்களானவர்களுக்கு அது ஒரு முக்கியமான தேவையானதாயிருந்தது. ஞானஸ்நானம் பெற மறுத்தவர்கள், யோவானும் இயேசுவும் பிரசங்கித்த தேவ செய்தியை விசுவாசிக்க வில்லையென்றும் மனந்திரும்பவில்லையென்றும் சுட்டிக்காட்டினர். ஆகையால், அவர்கள் தங்களுக்கான தேவசெய்தியைப் புறக்கணித்தனர் (லூக். 7:30). இந்தக் காரணத்திற்காக, அவர்கள் வரவிருந்த மேசியாவையும் அவரது இராஜ்யத்தையும் ஏற்றுக் கொள்ள ஆயத்தமாகாதிருந்தனர். இதற்கு மறுபுறத்தில், இந்த ஞானஸ்நானத்தைப் பெற்றவர்கள் இயேசு பிரசங்கிக்கப்பட்ட பொழுது அவரை கர்த்தர் என்றும் கிறிஸ்து என்றும் விசுவாசிக்கவும், அவரது இராஜ்யத்தினுள் பிறக்கவும் ஆயத்தம் செய்யப் பட்டிருந்தனர்.

பரலோக இராஜ்யம் சமீபித்திருந்ததால், யோவானும் இயேசுவும் பாவமன்னிப்புக்கென்று மனந்திரும்புதலுக்கேற்ற ஞானஸ்நானத்தைப் பிரசங்கித்தனர் என்று காணப்படுகின்றது (மத். 3:2; 4:17). இயேசு பிரசங்கித்த ஞானஸ்நானமானது யோவானால் பிரசங்கிக்கப்பட்ட ஞானஸ்நானத்தின் அதே முக்கியத்துவமும் நோக்கமும் கொண்டதாயிருந்தது.